



**GINJAW KOMITI
WUNPAWNG MUNG DAN SHANGLAWT HPUNG**

WUNPAWNG MUNG DAN SHANGLAWT HPUNG
GINJAW KOMITI TINGNYANG UP
WUNPAWNG MUNG DAN SHANGLAWT KONGSI NINGBAW
WUNPAWNG MUNG DAN SHANGLAWT HPHYEN DAP DAP UP DAJU
DU DAJU JUM NBAN LA A
2023 NING SHANING NINGHPAW SHAKRAM MUNGGA

Hkawp,

Hkungga tsaw ra ai mungchying mungshawa ni hte Wunpawng Mungdan Shanglawt magam gun yawng hpe “ Ngwi pyaw kabu gara ai shaning ningnan” rai u ga ngu, shakram dat nngai.

2023 shaning ningnan de du shang lu ai majaw Hpan Madu Karai Kasang hpe nachying chyeju dum shakawn nngai. Dai ni na wunli hpring tsup ai Shaning Ninghpaw Ninghtoi kaw nna mungshawa yawng ngwi pyaw ai, hkam kaja ai, simsa ai, kabu gara ai chyeju hkam la lu u ga, akyu hpyi ya dat nngai. Masha hkum dingdek mung myit masin ningnan, jasat jasa ningnan, arawn alai ningnan, atsam ningnan, myit jasat ningnan hte shawnglam a matu mai kaja ai makan amu law law hpe galaw sa wa lu u ga, ninggun jaw dat nngai.

Shaning ningnan du shang saga ai majaw, shawnglam bungli ningnan a matu masing jahkrat hkyen ra ai zawn, lai sai shaning ladaw a bungli yi ngam, mabyin sat lawat ni hpe mung ginchyum dat ninghtang dinglik yu ra ga ai.

Dai ning gaw, Myen Mungdan shanglawt lu ai (75) ning hpring ai shaning re. Dai hte maren Myen Mungdan dinghku majan mung shaning ladaw (75) ning du shang sai. Mungkan ntsa galu dik ai, shuk shanut dik ai mungmasa manghkang dinghku majan rai nga sai. Dinghku majan a majaw, matsan dik ai mungdan, mungkan ting e yu nun kau hkum ai mungdan, hparan jasan la yak ai manghkang ni hpe gyin shalat ai mungdan byin nga sai.

Ndai zawn byin wa ai a ningpawt gaw, **ladu shanang ginjaw jum uphkang masa hte mungdan masha yawng hpe la-ba ka-up lashoi jum dip gamyet kau mayu ai Myen amyuu kaba lailen hte, hpyen gumshem lai len a majaw re.** Myen Mungdan Hpyen Dap gaw ndai Policy awng dang na matu shaning (60) ning jan Myen amyuu kaba lailen hpe ningpawt shangang n’htawm,

hpyen dap hpe ma-ja gawgap shagrenng da wa sai. Hpyen dap hte hkridun ai masha ni hpe ahkaw ahkang grau jaw ai ladat hte masha utsang garan ginhka ai ladat lang ai majaw, Myen mungshawa ni hte yak hkak jamjau ai bum nga amyu sha nkau gaw, tinang akyu ara nga-mu nga-mai lu lawm lam a matu Myen Mung Hpyen Dap hta magam gunhpai let madi shadaw aw-law lai wa masai re.

Rai tim, 2021 ning February shata (1) ya shani kaw nna Myen mungdan masha ni mungmasa ningmu jasat jasa galai shai wa sai hte maren, Myen Mung Hpyen Dap hpe gwi gwi rip rip gumlau ninghkap rawt malan hpang wa sai. Ndai mabyin sat lawat gaw hpyen dap hpe ginchyum chyat, hkrat sum shangun na ningpawt rai wa sai re majaw, mungshawa yawng hpe tai hpyen masat n'htawm, rim zing adup zingri, si ari jaw, gap sat, nat sat, kun-jun damya hpung zawn mungshawa ni a malu masha, dum nta ni hpe wan nat jahten shaza, Ja sutgan gashun mya la, mare nat jahten re ai ladat lang nna, mungshawa ni hkrit kamyin hput di dingnyawm wa hkra Fascist lai jasat hte dik hkra galaw nga masai. Hpyen mu gun ni hte shi a salung sala ni mung tsa chyaru nangbam, nanghpam lu sha n'htawm, mungshawa ni hpe sat nat ahkaw ahkang lu sai hte maren, gumlu gumlang galaw nga ma ai. Mungdan masha ni asak shim lum lam n nga, sutgan shimlam n nga, sut hpaga bungli hkam dahka n nga sai re majaw, sutgan lu su ai masha ni law malawng maigan de hpawng yen pru mat sai. Mungdan kata e mung hpyen yen masha jahpan sen kaba du mat sai.

Dai re ai majaw, Myen Mungdan shanglawt lu ai (75) ning ladaw laman 2022 ning gaw, mungdan kata e lam shagu hten za, hten bya dik ai shaning ladaw rai sai ngu masat mai nga sai. Ndai zawn byin shangun ai a tara hkam gaw Myen Mung Hpyen Dap re.

2022 ning laman Wunpawng Mungdan hte Mungdan masha ni a shimlam hkam dahka hkrat sum, kajawng kaja manghkang mabyin ni law law hkrum hkra lai wa sai. October shata (23) ya shana Anang Pa Gat Yang Dabang hpe Myen Mung Hpyen Dap nbungli bawm hte gap gasat ai mabyin hta KIO magam gun ni hte mungshawa ni law law asak si sum, hkala hkrum ai majaw, Wunpawng amyu sha ni yawng hkrit kajawng myit kahpra ai lam hkrum sha lai wa saga ai re. Ndai hpe anhte a labau hta malap kau n mai, shaprai kau n mai ai. Mara dat ya n lu ai mabyin mung rai sai.

Dai mabyin hta asak si sum mat sai ni yawng hpe hkungga jaw manu shadan nga ra ai. Ngam nga ai dum nta masha ni hpe shada da n-gun jaw lanawn lakawn hkat nga ra ai. Hkala hkrum ai ni hpe tsi gawn lajang garum jaw ra ai. Ndai mabyin a majaw, anhte shada mara shagun, dinglun jahpyak hkat nga ai hku n re ai sha, hpang de dai zawn kajawng kaja sum machyi ai lam

n byin hkra sadi maja sa wa na hte, tai hpyen hpe rawt malan gasat ai hta amysha ni yawng lata tut shanglawm ra sai hpe chye na hkam la na gaw, grau ahkyak nga sai re.

Myen Mung Hpyen Dap gaw, amysha rawt malan hpung ni a hpyen sha n re, mungchying mungshawa yawng a hpyen re ai hpe gwi gwi masat ra ai. Hpyen hpe hpyen zawn gasat shamyit ra ai. Mungshawa yawng shanglawm ninghkap gasat ai rawt malan majan hpe hkam jan shingla lu ai mungdan asuya, mungdan hpyen dap ngu ai gaw, n nga ai hpe chye na ra ai.

Ndai aten gaw, mungdan kata nga ai mungshawa ni myit mada ra sharawng ai mungmasa pandung bung pre nga shajang sai re majaw, mungshawa yawng, rawt malan hpung yawng lata gindun n'htawm, ninggun dat sa wa na aten ginjang kaja du nga sai. Dai hte maren, Myen amysha kaba lailen hte hpyen gumshem lailen hpe gasat shamyit padang dip kau n'htawm, tinang gam maka hpe tinang dawdan jum hpajang la na ahkang aya hpring tsup wa hkra gyin shalat la na mung, ndai aten ladaw rai nga sai.

Hpyen Gumshem Kongsigaw, 2023 ning hta ra lata poi galaw n'htawm, asuya hpaw shabawn sa wa na matu ndau da ai lam nga ai. Ndai ra lata poi gaw mungshawa hpe sanpoi sanjep ai lam re.

Hpyen Gumshem Kongsigalaw na ra lata poi gaw Myen Mung Hpyen Dap asak matut lu na ginjang tam ai lam re. Mungdan masha ni hpe sat nat shamyit nga ai wuhpung wuhpawng langai gaw ra lata poi galaw na ahkaw ahkang tsep kawp n nga ai. Ra lata poi hta shanglawm ai Party ni mung hpyen dap a lakung lakap ni sha rai na re. Dai ra lata poi hta, kadai wa gaw hpyen, kadai wa gaw lapran tsap masha, kadai wa gaw tengman ai maga tsap ai masha wa re, ngu ai hpe asan sha garan ginhka ra wa na re.

Lapran tsap masha ni hte lum nai masa lang ai masha ni a majaw, Hpyen Kongsia masing hkrang pru ai lam n byin hkra, mungshawa kata shada da shadum sharai hpaji jaw hkat na grai ahkyak nga sai. Tinang akyu ara a majaw sha, Myen Mung Hpyen Dap hpe asak matut prawn shangun ai lam n byin u ga, tengman ai lam hta gwi gwi tsap sa wa mu.

Hpyen gumshem lailen lang ai Myen Mung Hpyen Dap hpe gwi gwi rip rip shingla gasat nga ai mungshawa ni hte rawt malan wuhpung wuhpawng ni hpe htingbu mungdan ni hte mungkan wuhpung wuhpawng ni kaw nna ninggun jaw, madi shadaw garum la na grai ahkyak ai aten ladaw du nga sai hpe kahtap tsun shana dat nngai.

Hkawp,

Mungchying mungshawa ni hte magam gun masha ni e, 2022 ning hta hpyen majan tsin yam sha n-ga, shingra jahten sharun hpyen mung hkrum hkra lai wa saga ai. Dingdung Ginwang Ginjaw ginra hta yu li hpyen kalang bai du nna yi sun hkau-na, malu masha ni hpe jahten shaza kau ai hkrum lai wa sai. Dai ginra nga mungshawa ni myit ru, myit tsang yak hkak hkrum nga ai ten malu masha, tsi mawan, arung arai garum jaw ai lam gaw manu dan tsawm htap dik ai shinggyim myit jasat re. Garum jaw ai ni yawng hpe shakawn shagrau dat nngai.

2022 ning hta kaning re ai mabyin ni hpe hkrum kadup lai wa sai rai tim, Wunpawng Mungdan Shanglawt Hpung gaw galaw ra ai magam bungli ni hpe masing jahkrat masat da ai hte maren awng dang hkra galaw lu saga ai. Dai bungli yi-ngam ntsa dai ning mung ninggam shatsaw madang sharawt nna masing ningnan gran sa wa na re.

Dai hte maren, mungshawa ni hte KIO magam gun ni yawng mung tinang hte seng ai magam bungli yi-ngam hta myit masin ningnan, atsam marai ningnan, zai hpaji ningnan, arawn alai ningnan ni hte matut shakut gunhpai sa wa ga. Tinang galaw ai magam bungli shagu hta akyu ara kaja hkam la lu hkra, mahtai kaja ginchyum dat la lu hkra shakut sa wa na matu ninggun jaw dat nngai.

Mungkan ting chyam bra nga ai Wunpawng amysha ni yawng mung, shaning ningnan hta ngwi pyaw kabu gara nga u ga, akyu hpyi ya dat ai. Tinang du nga ai mungdan hta “Kachin” ngu ai masat kumla hpe sari sedang nga nga sharawt da lu hkra shakut nga mu. Mungdan gawgap bungli hta mung, dangdi dangdep ai made matut shanglawm nga mu, ninggun jaw dat nngai.

Wunpawng Mungdan Shanglawt magam gun ni hpe htet shana dat ai. Magam gun ni hte dinghku masha ni yawng shaning ningnan hta myit ngwi myit pyaw hte shanglawm lu u ga, yawng a ntsa myit simsa ai chyeju hkam la lu u ga, akyu hpyi ya dat nngai.

Shawnglam hpyen man majan ginra hta lit gunhpai ang ai magam gun yawng hpe mung ninggun jaw dat ai. Shaning ninghpaw ninghtoi hta kabu gara shanglawm lu u ga. Tai hpyen hpe padang dip lu ai magrau grang ai hpyen jau bu ni byin tai nga u ga, ninggun jaw nga nngai. KIO magam gun ni gunhpai na lit hte hkan sa ra ai tara hte maren, tup hkrak gunhpai, hkan nang hkan sa nga mu. Myen Mung Hpyen Dap a zai mazut lailen zawn mungshawa hpe jahkrit shagyeng ai lam, mungshawa a shingma hta mam ting sha ai ladat tsep kawp koi gam nga mu. Mungshawa hpe tsaw ra makawp maga let shimlam jaw ya nga mu.

Ginchyum hku nna htet shana dat ai. 2022 ning hpe lai lu wa saga ai. Yawng ahkum ara tawt lai lu ai majaw, Karai Kasang hpe chyeju dum nga nngai. Ya du nga sai shaning hta gaw, grau kaja ai magam bungli hpe gunhpai sa wa lu hkra, anhte a myit masin hpe hkyen shajin da nga ga. “Lai sai ten na mabyin ni hpe myit manoi nga ai masha, shawng de lahkam htawt sit yak ai” ngu ai ga hte maren, shawnglam a matu jin jin rai nga ga. 2023 ning gaw, Wunpawng Mungdan masha ni hte Wunpawng amyua sha ni a matu wunli wun-gau hpring tsup ai shaning rai u ga ngu, Hpan Madu Karai Kasang kaw akyu hpyi ya let Shaning Ninghpaw Mungga hpe hpungdim dat nngai.


Tingnyang Up
Ginjaw Komiti

2023 ning, January shata (1) ya.

Wunpawng Mungdan Shanglawt Hpung